

பிரஸார் பாரதி

அகில இந்திய வானொலி, சென்னை - 4

04 05 2026

MONDAY

6.45 AM

மாநில செய்திகள்

தலைப்புச் செய்திகள்

1. தமிழக சட்டப்பேரவை தேர்தலில் பதிவான வாக்குகளை எண்ணும் பணி, இன்று காலை 8 மணிக்கு தொடங்குகிறது.
2. தேர்தல் முடிவுகளை உடனுக்குடன் வழங்க விரிவான ஏற்பாடுகளை தேர்தல் ஆணையம் செய்துள்ளது.
3. நீதித்துறை சீர்திருத்தங்களில் வழக்கறிஞர்கள் தீவிரப் பங்காற்ற வேண்டும் என்று மத்திய சட்ட அமைச்சர் திரு. அர்ஜுன் ராம் மேக்வால் வலியுறுத்தியுள்ளார்.
4. தமிழகத்தில் நீலகிரி, கோவை, திருப்பூர், சேலம் உள்ளிட்ட 14 மாவட்டங்களில் இன்று கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.
5. ஐ பி எல் கிரிக்கெட் போட்டியில் குஜராத் அணி 4 விக்கெட் வித்தியாசத்தில் பஞ்சாப் அணியை வென்றது.

--- இனி விரிவான செய்திகள் ---

<<<<<<>>>>>>>>

தமிழக சட்டப்பேரவை தேர்தலில் பதிவான வாக்குகளை எண்ணும் பணி, இன்று காலை 8 மணிக்கு தொடங்குகிறது.

மாநிலம் முழுவதும் 62 மையங்களில் இப்பணிகள் மேற்கொள்ள அனைத்து ஏற்பாடுகளும் தயார் நிலையில் உள்ளதாக தேர்தல் ஆணையம் கூறியுள்ளது.

முதலில் தபால் வாக்குகள் எண்ணப்படும். அதனைத் தொடர்ந்து 30 நிமிடங்களுக்குப் பின்னர், காலை எட்டு முப்பது மணியிலிருந்து, மின்னணு வாக்குப்பதிவு இயந்திரத்தில் பதிவான வாக்குகள் எண்ணப்படும்.

கடைசி சுற்று வாக்குகளை எண்ணும் பணி, தபால் வாக்குகளை எண்ணும் பணி முடிந்தவுடன் தொடங்கப்படும் என்று தேர்தல் ஆணையம் கூறியுள்ளது.

ஒவ்வொரு வாக்கு எண்ணும் மையத்திலும், ஒரு பகுதியில் தபால் வாக்குகளும், மற்றொரு பகுதியில் வாக்குப்பதிவு இயந்திரங்களில் பதிவு செய்யப்பட்ட வாக்குகளும், அதற்கான மேஜைகளில் எண்ணப்பட உள்ளன.

இப்பணிகளை தனித்தனியே கண்காணிப்பதற்கென, உதவி தேர்தல் நடத்தும் அலுவலர் நிலையில் அதிகாரிகள் நியமிக்கப்பட்டுள்ளனர்.

வாக்கு எண்ணிக்கை மையங்களில் மாநில காவல்துறை, மத்திய பாதுகாப்புப் படை என மூன்றாண்டுக்கு பாதுகாப்பு ஏற்பாடுகள் செய்யப்பட்டுள்ளன.

மேலும் அசம்பாவிதங்களை தடுக்க மாநிலம் முழுவதும் ஒரு லட்சம் காவல்துறையினர் பாதுகாப்புப் பணியில் ஈடுபட்டுள்ளனர்.

இதற்கிடையே, மாவட்டங்களில் வாக்கு எண்ணும் பணிக்காக விரிவான ஏற்பாடுகள் செய்யப்பட்டுள்ளன.

மதுரை மாவட்டத்தில் 10 தொகுதிகளுக்கான வாக்கு எண்ணிக்கை ஐந்து மையங்களில் நடைபெறவுள்ளது.

அங்கு அனைத்து ஏற்பாடுகளும் தயார் நிலையில் உள்ளதாக எமது செய்தியாளர் தெரிவிக்கிறார்.

(Voice Byte — ரகுராஜா — 55 Sec.)

சேலம் மாவட்டத்தில் 11 சட்டப்பேரவைத் தொகுதிகளில் பதிவான வாக்குகள் எண்ணும் பணி நான்கு மையங்களில் நடைபெற உள்ளதாக எமது செய்தியாளர் தெரிவிக்கிறார்.

(Voice Byte — விஜய்குமார் — 55 Sec.)

தமிழகத்தில் திமுக தலைமையிலான மதச்சார்பற்ற முற்போக்கு கூட்டணியும், அஇஅதிமுக தலைமையிலான தேசிய ஜனநாயக கூட்டணியும், 234 தொகுதிகளிலும் வேட்பாளர்களை நிறுத்தியுள்ளன.

தவெக சார்பில் 233 தொகுதிகளிலும், நாம் தமிழர் கட்சியின் சார்பில் அனைத்து தொகுதிகளிலும் வேட்பாளர்கள் நிறுத்தப்பட்டுள்ளனர்.

திமுக தலைவர் திரு மு.க.ஸ்டாலின் சென்னை கொளத்தூர் தொகுதியிலும், அஇஅதிமுக பொதுச்செயலாளர் திரு எடப்பாடி பழனிசாமி சேலம் மாவட்டம் எடப்பாடி தொகுதியிலும் போட்டியிடுகின்றனர்.

பிஜேபி மூத்த தலைவர் டாக்டர் எல். முருகன் அவிநாசி தொகுதியிலும், அக்கட்சியின் மாநிலத் தலைவர் திரு நயினார் நாகேந்திரன், சாத்தூர் தொகுதியிலும், தவெக தலைவர் திரு விஜய் சென்னை பெரம்பூர் மற்றும் திருச்சி கிழக்கு தொகுதிகளிலும், நாம் தமிழர் கட்சியின் தலைமை ஒருங்கிணைப்பாளர் திரு சீமான் காரைக்குடி தொகுதியிலும் போட்டியிடுகின்றனர்.

இந்த கட்சிகளுக்கு இடையே நான்கு முனை போட்டி நிலவும் சூழ்நிலையில் மாநிலத்தின் தேர்தல் முடிவுகளை அறிந்துகொள்ள மக்கள் ஆர்வமாக உள்ளனர்.

<<<<<<>>>>>>>>

தமிழக சட்டப்பேரவை தேர்தல் முடிவுகளை உடனுக்குடன் வழங்க
விரிவான ஏற்பாடுகளை தேர்தல் ஆணையம் செய்துள்ளது.

இன்று காலை 8 மணி முதல் முன்னணி நிலவரங்கள் மற்றும்
முடிவுகளை results.eci.gov.in என்ற இணையதளத்தில் அறிந்து
கொள்ளலாம்.

ecinet செயலியிலும் தேர்தல் முடிவுகள் குறித்த விவரங்களை
அறிந்து கொள்ளலாம் என்று தேர்தல் ஆணையம் தெரிவித்துள்ளது.

<<<<<>>>>>>>>

நீதித்துறை சீர்திருத்தங்களில் வழக்கறிஞர்கள் தீவிரப் பங்காற்ற
வேண்டும் என்று மத்திய சட்ட அமைச்சர் திரு. அர்ஜுன் ராம் மேக்வால்
வலியுறுத்தியுள்ளார்.

ராஞ்சியில் நேற்று நடைபெற்ற உயர்நீதிமன்ற வழக்கறிஞர்கள்
மாநாட்டில் பேசிய அவர், நீதித்துறை அமைப்பை மிகவும் எளிதில்
அணுகக்கூடியதாகவும், வலுவானதாகவும் மாற்றுவதில்
வழக்கறிஞர்களின் பங்களிப்பு அவசியம் என்று கூறினார்.

இந்த மாநாட்டில் நீதித்துறையில் உள்ள சவால்கள், சீர்திருத்தங்கள்
மற்றும் வழக்கறிஞர்களின் பங்களிப்பு குறித்து விரிவாக
விவாதிக்கப்பட்டன.

வளிமண்டல காற்றழுத்த தாழ்வுப்பகுதி காரணமாக தமிழகம் மற்றும் புதுச்சேரியில் இன்று இடி மின்னலுடன் கூடிய லேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது,

நீலகிரி, கோவை, திருப்பூர், தேனி, திண்டுக்கல், ஈரோடு, சேலம், நாமக்கல், திருச்சி, அரியலூர், பெரம்பலூர், திருவண்ணாமலை, கரூர், கள்ளக்குறிச்சி ஆகிய 14 மாவட்டங்களில் ஓரிரு இடங்களில் இடி மின்னல் மற்றும் பலத்த காற்றுடன் கூடிய கனமழை பெய்யக்கூடும் என்று அறிவிக்கப்பட்டுள்ளது.

சென்னையை பொறுத்தவரை வானம் ஓரளவு மேகமூட்டத்துடன் காணப்படும் என்றும், மாலை நேரங்களில் இடி மின்னலுடன் கூடிய லேசானது முதல், மிதமான மழை பெய்யக்கூடும் என்றும் தெரிவிக்கப்பட்டுள்ளது.

நகரின் அதிகபட்ச வெப்பநிலை 38 டிகிரி செல்சியஸ் முதல், 39 டிகிரி செல்சியஸ்ஸை ஒட்டியும், குறைந்தபட்ச வெப்பநிலை 29 டிகிரி செல்சியஸ்ஸை ஒட்டியும் இருக்கக்கூடும் என்றும் வானிலை மையம் கூறியுள்ளது.

இந்நிலையில், திருப்பூர் மாவட்டம் அவிநாசி மற்றும் அதனை சுற்றியுள்ள கிராமப்புறப் பகுதிகளில் சூறாவளி காற்றுடன் பெய்த பலத்த மழையால் சுமார் இரண்டு கோடி ரூபாய் மதிப்பிலான 30 ஆயிரம் வாழை மரங்கள் சேதமடைந்துள்ளன.

<<<<<>>>>>>>>

இருவரிச் செய்திகள்

மேற்காசியாவில் அமைதியை ஏற்படுத்த ஈரானுடன் நடைபெற்றுவரும் பேச்சுவார்த்தை மிகவும் ஆக்கப்பூர்வமானதாக உள்ளது என்று அமெரிக்க அதிபர் திரு டோனல்டு ட்ரம்ப் கூறியுள்ளார்.

Hormuz நீரிணை அருகே கச்சா எண்ணெய் ஏற்றிச்சென்ற கப்பல் ஒன்றின் மீது ஈரானின் சிறிய படகுகள் நேற்று தாக்குதல் நடத்தின.

கைலாஷ் மானசரோவர் யாத்திரைக்கான பாதையாக உள்ள உத்தராகண்ட் மாநிலம் **Lipulekh** கணவாய் பகுதியை நேபாளம் உரிமை கோருவதற்கு இந்தியா எதிர்ப்பு தெரிவித்துள்ளது.

பீகார் மாநிலம் முசாபர்பூர் மாவட்டம் ரத்தன்பூர் கிராமம் அருகே நடைபெற்ற சாலை விபத்தில் நான்கு பேர் உயிரிழந்தனர். ஒருவர் படுகாயமடைந்துள்ளார்.

இளநிலை மருத்துவப்படிப்புக்கு நேற்று நடைபெற்ற நீட் தேர்வை 97 சதவீதத்தினர் எழுதியுள்ளதாக தேசிய தேர்வு முகமை தெரிவித்துள்ளது.

சாத்தான்குளம் காவல் சரகத்துக்கு உட்பட்ட பகுதியில் லாரியில் கடத்தி வரப்பட்ட 20 லட்சம் ரூபாய் மதிப்பிலான போதைப்பொருளை காவல்துறையினர் நேற்று பறிமுதல் செய்தனர்.

கரூரிலிருந்து நேற்று சென்னை நோக்கி வந்துகொண்டிருந்த ஆம்னி பேருந்து, சேலம் மாவட்டம் ஆத்தூரையடுத்து காந்திபுரத்தில், கண்டெய்னர் லாரியுடன் மோதியதில் 15 பேர் காயமடைந்தனர்.

தெற்கு ரயில்வேயின் சென்னை கோட்டத்தில் 2025-26-ஆம் நிதியாண்டில் ரயில்களில் பயணச்சீட்டு இல்லாமல் பயணம் செய்ததாக

12 புள்ளி இரண்டு நான்கு லட்சம் வழக்குகள் பதிவு செய்யப்பட்டு 65 ஆயிரம் கோடி ரூபாய் அபராதம் வசூலிக்கப்பட்டுள்ளது.

நாகை மாவட்டம் வேதாரண்யம் அருகே காமாட்சி அம்மன், முனிஸ்வரர் கோவில் சித்திரைத் திருவிழாவின் ஒரு பகுதியாக காமாட்சியம்மன் குதிரை வாகனத்தில் எழுந்தருளும் முக்கிய நிகழ்வு நேற்று வெகுவிமரிசையாக நடைபெற்றது.

<<<<<>>>>>>

விளையாட்டுச் செய்திகள்

ஐ பி எல் கிரிக்கெட் போட்டியில் குஜராத் அணி 4 விக்கெட் வித்தியாசத்தில் பஞ்சாப் அணியை வென்றது.

அகமதாபாதில் நேற்றிரவு நடைபெற்ற இப்போட்டியில், முதலில் விளையாடிய பஞ்சாப் அணி, நிர்ணயிக்கப்பட்ட 20 ஓவரில், 9 விக்கெட் இழப்பிற்கு 163 ரன் எடுத்தது.

164 ரன் எடுத்தால் வெற்றி என்ற இலக்குடன் பின்னர் களமிறங்கிய குஜராத் அணி ஒரு பந்து மீதமிருக்கையில், 6 விக்கெட் இழப்பிற்கு 167 ரன் எடுத்து வெற்றிபெற்றது.

இன்று மும்பையில் இரவு மணி 7.30-க்கு நடைபெறவுள்ள ஆட்டத்தில், மும்பை அணி — லக்னோ அணியை எதிர்கொள்கிறது.

ஐ எஸ் எல் கால்பந்து போட்டியில், ஒடிஷா அணி இன்று பெங்களூரு அணியை எதிர்கொள்கிறது.

இப்போட்டி இரவு மணி 7.30-க்கு தொடங்குகிறது.

<<<<<END>>>>>